

Script of Morning Gojri News Bulletin 03 September 2024 at 1015Hrs ما رنینگ گو جری نیوز بلیٹن مورخہ 03 ستمبر 2024

یوہ آکا شوانی جموں ہے محبوب سلطانی تیں خبر سُنو۔

ECI Guidelines

بھارتی چناؤ کمیشن نے جموں کشمیر اسمبلی انتخابات 2024 تیں پہلاں برقیاتی، اشاعتی تے سماجی میڈیا واسطے بکھ بکھ رہنما خطوط واضح کیا ہیں۔ اس ضمن مانہہ بھارتی چناؤ کمیشن نے عوامی نمائندگی بارے قانون 1951 غی سیکشن 126 غے تحت جا ری کردہ رہنما خطوط مانہہ دسیو جے کسے وی ووٹ کھن آلا علاقہ مانہہ ووٹینگ تیں 48 گھنٹہ پہلاں ٹیلی ویژن یاہ اس طرح غی دوجی چیزاں غے ذریعے انتخابی معاملات با رے جانکا ری توں منع کیو گیو ہے۔ ان 48 گھنٹاں غے دوران کسے وی پولینگ آلا علاقہ مانہہ ٹی وی، کیبل نیٹ ورک، ریڈیو، سنیما حال مانہہ کسے وی انتخابی معاملہ ور اشتہار بلکہ، ایس ایم ایس توں وی منع کیو گیو ہے۔ انٹرنیٹ ویب سائٹ تے سماجی میڈیا ور سیاسی اشتہار لان واسطے یوٹی سطح تے ضلع ور قائم کردہ کمیٹیاں توں پہلاں اجازت لین غی لوڑ ہے۔ چناؤ کمیشن نے یوہ وی دسیو ہے جے کوئی وی سیاسی جماعت، امیدوار، تنظیم، یاہ کوئی وی شخص ووٹینگ آلے تہاڑے یاہ اس توں اک تہاڑے پہلاں پرنٹ میڈیا مانہہ اشتہار شائع نہیں کر سکتو۔ واضح رہے جے جموں کشمیر مانہہ 3 مرحلاں مانہہ ووٹینگ گو سلسلو 18 ستمبر نانہہ شروع وے گو تے 1 اکتوبر نانہہ ختم وے گو۔

BJP Congress

بھارتیہ جنتا پارٹی نے آن آلا جموں کشمیر اسمبلی انتخابات واسطے اپنا امیدواران غی چوتھی فہرست جا ری کی ہے۔ جن مانہہ پارٹی یوٹی صدر روبندر رینہ جموں خطہ غی نو شہرہ اسمبلی حلقہ توں امیدوار وین گا۔ بی جے پی غی طرفوں ہن توڑی 51 امیدواران غو ناں جا ری کر دتو گیو جن وچوں 14 امیدوار وادی کشمیر توں وی شامل ہیں۔ اُنگان کا نگریس جماعت نے وی آن آلا جموں کشمیر انتخابات واسطے اپنا امیدواران غی دوجی فہرست جا ری کر دتی ہے۔ اس فہرست مانہہ 6 امیدوار شامل ہیں جن مانہہ جموں کشمیر پر دیش کا نگریس کمیٹی گا صدر طارق حمید قراہ نانہہ سینٹرل شالٹینگ اسمبلی حلقہ توں امیدوار بنایو گیو ہے جد کہ ممتاز خان نانہہ ریا سی تے بو پیندر جموال نانہہ شری ماتا ویشنو دیوی حلقہ توں میدان مانہہ اُتاریو گیو ہے۔

Jatinder Singh

بھارتیہ جنتا پارٹی رہنما تے مرکزی وزیر مملکت ڈاکٹر جتندر سنگھ نے جموں کشمیر مانہہ انتخابات نانہہ جمہویت واسطے سنگ میل قرار دتو ہے۔ پچھلے روز نوی دہلی مانہہ اک پریس کانفرنس سنگ خطاب کرتاں واں وزیر موصوف نے مرکزی زیر انتظام علاقہ واسطے خود حکمرانی، ترقی تے با اختیار بنان غا نظریہ ور وی لو کھلی۔ تے اُنہاں نے مزید کہیو جے اک دہائی بعد جموں کشمیر مانہہ انتخابات ہونا اک تاریخی پیش رفت ہے۔ جناب سنگھ نے امید ظاہر کی جے ڈبل انجن آلی سرکار نواں ترقیاتی، روزگار تے کاروباری موقعہ پیدا کرے گی۔ اُنہاں نے جموں کشمیر غی ترقی واسطے دفعہ 370 غی منسوخی نانہہ اہم قدم وی قرار دتو۔

Udhampur SVEEP

آن آلا جموں کشمیر اسمبلی انتخابات واسطے ووٹراں بشکار بیداری عام کرن تے شراکت داری نانہہ یقینی بنان واسطے پچھلے تہاڑے ضلع چناؤ افسر اُدھم پور سلونی رائے نے ڈی سی دفتر منی کا نفرنس حال مانہہ اک ڈوگری سویپ گانو جاری کیو۔ اس گانا نانہہ ریٹرننگ افسر 62 رام نگر رفیق احمد جرال نے تیار کیو ہے۔ جس غومقصد انتخابی عمل مانہہ ووٹراں نانہہ بڑھ چڑھ غے حصو لین غی طرف راغب کرنوتھو۔ اس ضمن مانہہ ضلع چناؤ افسر سلونی رائے نے انتخابی عمل واسطے بیداری مہم مانہہ اپنا قیمتی تعاون دین بارے پوری ٹیم واسطے نیک خواہشات غو اظہار کیو۔

DEO Poonch

ضلع چناؤ افسر پونچھ وکاس کونڈل نے پچھلے تہاڑے قبضہ لکیر کول پولینگ اسٹیشن غو تفصیلی دورو کیو۔ جس غو مقصد آن آلا اسمبلی انتخابات 2024 واسطے تیاریاں گو جائزو لینو تھو۔ اس ضمن مانہہ جناب کونڈل نے بکھ بکھ سکولان گو معائنو کیو۔ جت اسمبلی انتخابات واسطے پولینگ سٹیشن قائم کیا گیاہیں۔ اس تین علا وہ انہاں نے پولینگ سٹیشن ور موجود سہولیات تے ڈھانچہ غو جائزو وی لیو۔ ڈی ای او نے بنیا دی سہولیات جن مانہہ بجلی، پانی، صفائی ستھرائی تے معزور ووٹراں واسطے سہولیات بارے وی جائزو لیو۔ انہاں نے حفاظتی انتظامات بارے جائزو لین غے نال نال بنکراں غو معائنو وی کیو جت کسے وی ہنگامی صورتحال غے دوران ووٹینگ منعقد کرائی جائیگی۔

Landslide

شری ماتا ویشنو دیوی آلا رستہ ور پنچھی ہیلی پیڈ غے نزدیک پچھلے تہاڑے پسی پین غی وجہ توں 2 خواتین یا تری فوت ہو گئیں ہیں جد کہ اک نابالغ گدڑی زخمی ہو گئی ہے۔ یوہ واقعہ اُس ویلے پیش آيو جد یا ترا غا رستہ ور اک بڑو پتھر آپیو جس غا نتیجہ مانہہ 1 خاتون موقعہ ور دم توڑ بیٹھی جد کہ 2 خواتین زخمی ہو گئی۔ زخمی خواتین نانہہ فوری علاج معالجہ خاطر ہسپتال ٹوریو گیو۔ جنہاں وچوں اک زخماں غی تاب نہ لاتاں واں دم توڑ بیٹھی جد کہ دوجی نابالغ گدڑی غو علاج جاری ہے۔ لیفٹنٹ گورنر منوج سنہا نے اس حادثہ ور ڈنگا دکھ غو اظہار کیو ہے تے جناب سنہا نے ایکس گریشیا غے طور ور مرن آلاں گا کُنبہ نانہہ 5/5 لکھ روپیہ دین تے قانون غے تحت ہر ممکن مدد غی فراہمی نانہہ منظوری وی دتی۔

اس غے نال ہی خبراں غو یوہ بلیٹن ختم ہوؤ۔